

Ad Multos Annos

Dun Karm Mifsud



Kitba u ritratti ta' Victor B. CARUANA

Il-Kappillan Onorarju tas-Socjetà jaghlaq sittin sena saċerdot

Is-Socjetà Filarmonika Nicolò Isouard, f'isem il-Kumitat u l-Membri tifrah lil Dun Karm Mifsud f'gheluq is-sittin sena mill-Ordinazzjoni Saċerdotali tiegħu. Dun Karm u l-familja tiegħu minn dejjem kellhom konnessjoni ma' dan il-Każin, għalhekk barra milli nifirhulu, xieraq li nagħtu xi tagħrif dwaru.

Bidu tal-karriera ta' Saċerdot u ta' Ghalliem

Dun Karm twieled fil-parroċċa tal-Mosta fl-10 ta' Lulju 1921 mill-ġenituri Salvu u Giovanna mwielda Vella. Hu tghammed il-Mosta mill-Arċipriet Dun Pawl Mallia. Hu rċieva l-Ewwel Tqarbina u l-Griżma ta' l-Isqof fl-istess ġurnata mill-Isqof Dun Mauro Caruana meta kellu seba' snin. Huwa ha l-ewwel edukazzjoni tiegħu fl-Iskola Primarja tal-Mosta, u wara dahal is-Seminarju Arċiveskovili bhala student intern u wara li spiċċa l-kors kollu ġie ordnat Saċerdot mill-Arċisqof Mikiel Gonzi fil-11 t'Awwissu 1946. Huwa ċcelebra l-Prima Messa fl-1 ta' Settembru 1946.

Dakinhar kienu ġew ordnati 26 saċerdot minbarra numru ta' reliġjużi. Fosthom kienu ġew ordnati tlett saċerdoti oħra Mostin: Dun Salv Magro, Dun Pawl Buhagiar u Dun Salv Zammit. Dawn it-tnejn ta' l-aħhar huma mejtin. Minn dan il-grupp ta' Saċerdoti - hamsa biss għadhom hajjin, fosthom Dun Ġużep Vella ta' l-Imġarr, Malta.

Wara l-Ordinazzjoni, Dun Karm beda jaqdi d-dmir tiegħu ta' Saċerdot fil-Parroċċa tal-Mosta f'dak li hu Quddies, Qrar u Tqarbin. Fl-istess sena huwa għadda bhala Ghalliem fl-Iskejjel Primarji tal-Gvern. Huwa beda din il-karriera twila fil-Manikata, fejn dam hames snin. Din l-iskola ġiet trasferita għall-Pwales fejn għamel hames snin oħra. It-tfal ta' dawn l-iskejjel ġew trasferiti għall-skola ġo dar f' San Pawl il-Bahar fejn huwa kompli bhala għalliem. Wara xi żmien, inbniet l-iskola l-ġdida ta' San Pawl il-Bahar, li hadet post din id-dar. Dun Karm kompli jgħallem hawn sa ma spiċċa fl-1979.

Dun Karm fi żmien il-Gwerra

Dun Karm minn dejjem kien avventuruż hafna. Fi żmien it-tieni gwerra dinjija (1939-1945) waqt xi attakk



Dun Karm Mifsud dakinhar ta' l-Ordinazzjoni Saċerdotali tiegħu fil-11 t'Awwissu 1946. (ritratt: Joseph A. Vella)

mill-ajru, minflok ma kien jinzel fix-xelter bhal haddiehor, dejjem kien ifittex xi post vantaġġjuż biex ikun jista' jsegwi aħjar dak li kien ikun qed jiġri. Hu kien ihobb jitla' fil-kampnar tar-Rotunda, ġeneralment fejn hemm il-qanpiena l-kbira, u joqghod jara x'kien ikun qed jiġri f'diversi partijiet ta' Malta. Fid-9 t'April 1942 wara nofsinhar kien hemm fuq u ra l-bombi neżlin fuq diversi partijiet ta' Malta.

Hu ra splużjonijiet kbar f'diversi nhawi ta' Malta. Dakinhar kien wiehed mill-agħar attakki fuq Malta, u kienu ġġarrfu bosta djar u hafna nies tilfu hajjithom. Kienet iġġarrfet il-koppla ta' l-Imqabba, u l-knisja tal-Kalkara ġġarrfet kompletament. Izda hu ftit kien jobsor li kienet se tintlaqat ukoll ir-Rotunda. X'hin ġara dan, niżel jiġri ġol-knisja, fejn ra konfużjoni shiha, ġebel fl-art u shaba kbira ta' trab. L-

aktar haġa li laqtitu dak il-hin kienet it-toqba magħmula mill-bomba fil-koppla. Minn fuq dan il-kampnar huwa ra wkoll żewġ ajruplani Ġermaniżi jintlaqtu minn *Fighters* Ingliżi u jiġġarrfu fil-Mosta - wiehed fi Triq Matthew Callus u iehor n-naha tal-Blata l-Gholja.

Fil-bidu tal-gwerra - meta kien għadu Seminarista - waqt xi attakk mill-ajru, kien ihobb jitla' fuq il-bejt tas-Seminarju, biex jara dak li kien ikun għaddej. Dak iż-żmien, is-Seminarju Arċiveskovili kien fil-Furjana, fejn illum hemm il-Kurja. Minn hemm kien ra l-attakk fuq l-*H.M.S. ILLUSTRIOUS* fil-Port il-Kbir. Dan kien halla herba shiha fit-Tlett Iblet, il-Belt u l-Furjana - fejn kienet inqerdet Ċafna propjeta u bosta nies tilfu hajjithom.

Minn dakinhar is-Seminaristi bdew jintbagħtu jorqdu d-dar kull fil-ghaxija. Mhux hekk biss, iżda s-Seminarju ġie trasferit għall-Konservatorju Vincenzo Bugeja fil-Fleur-de-Lys. Hawn kien iservi wkoll bhala Kwartieri Ġenerali tal-Pulizija u parti oħra minnu kienet sptar. Dun Karm jiftakar bosta attakki fuq il-Mosta, fosthom meta mietu bosta nies fix-xelter ta' Triq Gafà, kif ukoll

il-qerda tal-familja Riolo u l-familja Bugeja qrib ferm tar-residenza tieghu.

Diversi karigi fil-Mosta

Ftit wara li qaddes, Mons. Arcisqof Mikiel Gonzi kien hatru Kappillan tal-Kor tas-Seminaristi fil- Kon-Katidral ta' San Ġwann. Dun Karm kien ukoll prokuratur tal-Ġimgha l-Kbira fil-Mosta ghal 26 sena shah. Hu ha hsieb sabiex ġiet irrangata xi hsara li kien hemm fil-vari, saru xi tiswijiet fil-bankuni u dawn ukoll illustrati. Fi żmien sar il-biċċa l-kbira tal-vestwarju li jntlibes mill-persunagġi ta' din il-purċissjoni.

Dun Karm kien ukoll prokuratur tal-festa ta' San Ġużepp fil-Mosta għall-24 sena. L-istatwa ta' San Ġużepp, li tinhareġ fil-purċissjoni kien ilha li ngabet minn Marsilja fi Franza. Bl-inizjattiva tieghu sarilha xi restawr u sgraffit bid-deheb madwarha kollha. Ix-xogħol kien sar mid-ditta Coleiro tal-Belt Valletta.

Viċendarju fil-Bidnija u nhawi ohra fil-Mosta

Dun Karm Mifsud ghamel 17-il sena bhala Viċendarju fil-Bidnija, fejn kien imur iqaddes, iqarar u jqarben. Dak iż-żmien ir-residenti tal-Bidnija kienu neqsin minn hafna bżonnijiet. Bit-thabrik tieghu mal-Kurja u mal-Ministru tax-Xogħlijiet Dr. Joseph Spiteri, saret l-arkata l-ġdida fuq il-wied, u ddahhal għall-ewwel darba s-servizz tad-dawl elettriku u t-telefon fil-Bidnija.

Huwa rrange l-hsara li kien hemm fil-koppla tal-knisja tal-Bidnija, u poġġa statwa ġdida ta' Kristu - mahduma minn Marco Montebello fil-faċċata ta' l-istess knisja. Huwa qajjem il-festa hawnhekk, kif ukoll hadem biex saret l-istatwa titolari minn Michael Camilleri Cauchi t' Ghawdex.

Huwa ghamel 17-il sena jquaddes kull nhar ta' Hadd fil-Kappella ta' l-Isperanza. Huwa jquaddes kuljum fil-ParroĊĊa fil-5.30 a.m. u tas-6.45 a.m. għand is-Sorijiet Agostijani sal-ġurnata tal-lum.

Passatempj ta' Dun Karm

Huwa tassew diffiċli tgħid x'kienu l-passatempj ta' Dun Karm matul iż-żminijiet, għax kien dilettant ta' hafna affarijiet u kien kapaċi jmid idej għal kollox. Dun Karm huwa arloġġar maghruf, inġenjuż hafna u kien kapaċi jsewwi bosta apparat elettroniku. Huwa minn dejjem kien dilettant kbir tal-karozzi, tal-fotografija u ta' l-arti.

Jien ċert li hafna nies jafu lil Dun Karm, iżda ftit jafu bit-talent artistiku tieghu. Meta kien ferm iżgħar, kien ipinġi biż-żebgħa taż-żejt, bil-karbonella u bl-*acrylic*. Kien ipinġi wkoll b'teknika partikolari li kienet ferm popolari fi Franza madwar erbgħin sena ilu. Kien jibda billi jpinġi disinn bil-lapes fuq l-injam. Imbagħad kien juża punta rqiqa tal-platinum, li kienet tiġi msahhna minn kurrent elettriku, li kien jgħaddi minn transformer.

Dun Karm kien jgħaddi din il-ponta tahaq bi

preċizzjoni minn fuq l-*outline* tad-disinn li kien għamel qabel fuq l-injam. Din il-biċċa għodda li kien għamilha huwa stess kienet tisseejjah '*Poacheur*'. Wara, kien jimla l-kumpliment tal-kwadru b'żebgħa li kien iġib apposta minn Franza.

Dun Karm għandu erba' kwadri mill-isbah, magħmula b'din it-teknika. Dawn huma xeni tassew sbieh intitolati - '*Ir-Ragħaj*', '*Ir-Ragħajja*', '*Il-Hassada*' u '*l-Qtugh ta' l-Gheneb*'. Hu għandu erbgha kwadri biż-żebgħa taż-żejt tassew sbieh, li għamilhom f'it wara l-gwerra. Kif qalli hu, billi kien jagħmilhom bhala delizzju, kien ipinġi ġeneralment fuq folji rqaq ta' l-injam, minflok fuq it-tila. Din hi tassew hasra għaliex għalkemm baqghu sbieh, ġarrbu xi hsara minhabba s-susa. Tnejn minn dawn huma - '*Ġesù jquajjem lil-Lazzru mill-Mewt*', u '*Ġesù fl-Ort tal-Ġetsemani*'. Fost ix-xogħlijiet tieghu bil-karbonella laqtuni hafna l-erba' qaddisin kbar tal-Knisja - San Gregorju l-Kbir, San Tumas Aquinas, San Ġilormu u Santu Wistin.

Konnessjoni kbira mal-Każin Nicolò Isouard

Kemm missieru Salvu kif ukoll zijuh Dun Pawl Mifsud, kif ukoll Dun Karm innifsu kienu kollha arloġġara maghrufa kif ukoll kienu nġenjużi hafna. Dan Dun Pawl kien hadem vjolin u kuntrabaxx li kienu jdoqqu missier Dun Karm. Dun Pawl kien għamel ukoll xkubetta oriġinali - u mhux replika - u biha rebah il-Midalja tad-Deheb tal-*British Empire Exhibition* fl-1911. Huwa hadem ukoll l-orgni ż-żgħir li jinsab fil-gallarija tal-kor tar-Rotunda, u li jinsab fuq in-naha tal-lemin tal-kwadru titolari. Huwa kkompona wkoll xi marċi funebri li ġieli ndaqqu mill-Banda Nicolò Isouard. Dun Pawl Mifsud miet f'Ottubru 1939.

Missier Dun Karm - Salvu - kien bravu hafna fil-mużika. Huwa kiġn idoqq il-klarinet u l-kuntrabaxx kif ukoll kien jgħallem il-mużika u kien kapaċi wkoll bhala surmast tal-mużika. Wara l-ewwel gwerra dinjija (1914-1918), kien hadem hafna biex reġgħa qajjem fuq saqajha l-Banda Nicolò Isouard. Dak iż-żmien kien hawn għaks kbir u għalhekk bosta mill-bandisti kienu emigraw - l-aktar lejn l-Amerika. Mro. Salvu Mifsud idderieġa l-Banda Nicolò Isouard mill-1914 sa l-1922, sa ma mar idoqq mal-Banda La Vallette. Salvu Mifsud kien idoqq il-kuntrabaxx ma' l-orkestra fir-Rotunda waqt il-festa titolari, kif kien jagħmel ukoll huh Vincenzo li kien idoqq l-obwe f'din l-istess orkestra. Mro. Salvu Mifsud miet f'Novembru 1971.


Dun Karm Mifsud ghamel 17-il sena shah bhala Direttur Spiritwali tal-Każin Nicolò Isouard. Huwa dejjem ha parti fl-attivitajiet tal-Każin konnessi mal-Knisja. Huwa qatt ma falla jquaddes il-Quddies ta' l-Ewwel Ġimgha tax-Xahar tal-Qalb ta' Ġesù fil-Każin, il-Visti tal-Ġimgha l-Kbira, u dejjem ha parti fil-purċissjoni tal-Ġimgha l-Kbira. Illum Dun Karm huwa Kappillan Onorarju ta' din is-Socjetà Mużikali.



Kwadru kbir sabiħ magħmul minn Dun Karm Mifsud bit-teknika tal-'Poacheur' msejjah 'Ir-Ragħaj'.



Pittura biż-żejt - xogħol Dun Karm Mifsud - jisimha 'Ġesù jqajjem Lazzru mill-Mewt'.




Kwadru ieħor mpingi bl-istess teknika bl-isem ta' 'Ir-Ragħajja'.



Xogħol ieħor bil-karbonella ta' Dun Karm - 'San Tumas Aquinas'.



Kwadru ieħor maħdum bl-istess teknika bl-isem ta' 'Il-Hassada'.



Xogħol ieħor sabiħ ta' Dun Karm Mifsud bil-karbonella - 'S. Hieronymus' (San Ġlormu).



Ir-raba' kwadru tassew sabiħ maħdum bl-istess teknika tal-'Poacheur' u jismu 'Il-Qtuġħ ta' I-Gheneb'.



"Il-Kafè ta' Frè"!

Qabel ma jmur iqaddes tal-11.00 fil-Kappella ta' San Anton Abbati, Dun Salv Magro jghaddi siegħa kuljum fil-hanut ta' "Frè l-Mastrudaxxa" fejn jghidu "xi kelma jew tnejn" u jixorbu naqra kafè flimkien. Dan "Frè" huwa Franġisk Tonna li sebbah ir-Rotunda u l-Kappella ta' San Anton Abbati b'xoghlijiet mill-isbaħ fl-injam. Meta kellu tnax-il sena u Dun Salv kien għadu Seminarista, Frè kien fis-sagristija tar-Rotunda, jitkellem ma' Dun Salv meta l-bomba Germaniża nifdet il-koppla.

Fir-ritratt naraw lil Dun Salv bil-kappell tal-qassisin, li ilu jilbsu mindu qaddes l-ewwel darba! Jingħad li hawn Malta, huwa l-uniku qassis li għadu jilbsu, iżda kif qalli Dun Salv stess, Għawdex baqa' Saċerdot anzjan iehor li għadu jilbsu. Dun Salv biss għadu wkoll jilbes il-berittin hu u hiereg biex iqaddes kull fil-ghodu! (ritratt: Victor B. Caruana)

Nifirhu wkoll lil Dun Salv Magro

Kif għidna aktar qabel, Saċerdot Mosti iehor ferm habrieki - li wkoll ha l-Ordinazzjoni tiegħu flimkien ma' Dun Karm sittin sena ilu - huwa Dun Salv Magro. Huwa twieled il-Mosta fis-16 t'April 1920. Wara li qaddes sar Prokuratur Ġenerali tal-Knisja Arċipetali tal-Mosta u dam f'din il-kariga għal 19-il sena shah.

Matul dan iż-żmien, dun Salv ha hsieb li jsiru bosta xoghlijiet importanti fosthom il-kisi tal-parti ta' fuq tal-koppla tar-Rotunda bir-ramm, bhala protezzjoni kontra l-ilma tax-xita, u sar id-damask tal-festa. Dun Salv kompli z-zokklatura bl-irham fl-erba' kappelli tar-Rotunda, kif ukoll bi spejjeż personali tiegħu kesa bl-irham il-koppletta ta' San Ġużepp.

Dun Salv hadem hafna biex sar il-bankun il-ġdid ta' Santa Marija, il-ventartali tal-fidda għall-artali tar-Rużarju u ta' San Pawl, kif ukoll diversi triehi tal-bellus ahmar, b'disinn tar-rakkmu tad-deheb għall-artali tar-Rotunda. Fl-1949 huwa bena mill-ġdid il-Kappella tal-Kunċizzjoni, li tinsab hdejn l-entratura ta' Ta' Qali u li kienet iġġarrfet fl-ahhar gwerra. Barra minn hekk, Dun Salv ilu għal bosta snin jiehu hsieb iż-żewġ Kappelli antiki ta' San Anton Abbati u ta' San Silvestru.

Lil Dun Karm Mifsud u lil Dun Salv Magro nifirhulhom għal dan l-anniversarju tassew sabih, u f'isem il-Mostin kollha niringrazzjawhom tal-ġid kbir li huma wettqu fil-Mosta u mal-Komunità Mostija. Minn qalbna nawgurawhomm **AD MULTOS ANNOS.**

George Tonna

Tel: 21 412204 Mobile: 9942 5234

Point View Garage, New Street in Fort Road, Industrial Zone - Mosta

Għal kull xogħol fl-injam bħal twieqi, bibien, kċejjen, eċċ, kif ukoll hdim ta' arbli tal-festi

Ladies Dor

Ladies Clothing & Accessories
255, Main Street, Mosta • Tel: 2142 2283